



# DIKUATSHISHA DIFUME MU DIULU

MULONGOLOLA KUDI  
M. WATSON GOODMAN

MUKANDA MUPEBUE  
KAKUYI MUSHINGA

## **DIKUATSHISHA DIFUME MU DIULU**

**Mukanda ewu, “DIKUATSHISHA DIFUME MU DIULU”, udi muenze mukese mushindu ewu bua mubadi udi mau kuwela mutshibombo tshiende ne kuutuala kuonso kudiye uya. Bu mudiye musungule mvese mishilangane pa bualu ne bualu, mbua kuleja ne, Mvese nkayayi idi ikuatshishangana bua kutujinguluila malu adi mafunda mu Mukanda wa Nzambi.**

**Diyi dia Nzambi ndikuatshisha didi difume mu diulu. Meyi andi adi atamba kuambuluisha muena mutshima udi ne nyota ne nzala ya buakane. Padi muntu unyingalala bua bubu buende, ubukuoma nyima, weyemena Yesu Kilisto ne muoyo wende mujima bua kumujimijila bubu abu, Mukelenge Yesu neadimueneshe kudiye, umupa disanka ne bupuole bia muntu mubingishibue. Meme, mulongolodi wa mukanda ewu, nakukudimuna mutshima wanyi mushindu ewu mu tshidimu tshia 1937. Katshia ngenze bualu abu, tshiena muanji kushipa buobumue ne disanka ne Mukelenge wanyi. Biwikala kuwi muanji kuenza bualu ebu, ndi nkusengelela bua kubuenza mpindiewu.**

**—Watson Goodman (1920-2002)**

**Yelemiya 31.3**

Yehowa wakamueneka kundi kale, wamba ne, Nakukunanga ne dinanga dia tshiendelele, nunku nakunanukila kukulesha luse lujalame.

**Lomo 5.8**

Kadi Nzambi wakatamba kulesha luse luandi kutudi mu muanda eu ne, Hatutshivua bantu babi, Kilisto wakatufuila.

**Yone 13.1**

Diambedi disanka dia Kuhlita kua Yehowa kadî dianze kulua, Yesu wakamanya ne, Diba dianyi dia kumuka ha buloba bua kuya kudi Tatu diakufika,

yeye mumane kusua bandi mene bakadi ha buloba, wakabasua tô ne kunshikidilu.

**Buakabuluibua 1.5**

Ne kudi Yesu Kilisto, mumanishi wa kueyemena, muledibue diambedi wa ku bafue, ne mukokeshi wa bakelenge ba ha buloba. Kudi yeye udi utunanga, ne wakatuvua ku mibi yetu mu mashi andi mene.

**Yone 3.16**

Bualu bua Nzambi wakatamba kusua ba ha buloba, yeye wakabaha Muan'andi umuehele mulela bua muntu yonso wamuitabusha kafu biandi, kadi ikale ne muoyo wa tshiendelele.

**Matayo 1.22, 23**

Malu â onso akalua bua kushikisha dî dia Mukelenge diakambabo kudi muprofete ne, Mukaishi utshidi kamama neimite difu, nealele muana mulume, Nebamuidike dina ne, Imanuele, kuanamuna kua muaku ne, Nzambi udi n'etu.

**Yone 14.9, 10**

Yesu wakamukonka ne, Filipino, nakadi n'enu musangu bule nuku, wewe kuena munmanyane, anyi? Wakuntangila meme wakuntangila Tatu; ah muunyi mûdi wamba ne, Utuleshe Tatu? Kue-

na witabusha ne, Meme ndi munda mua Tatu, Tatu udi munda muanyi, anyi? Tshiena ndiambila mei andi nuambila; Tatu udi muikale munda muanyi utu wenza malu andi.

**Yone 1.1 ne 14**

Ku tshibangidilu Dî diakadi-ku, Dî diakadi ne Nzambi, Dî diakadi Nzambi. . . Dî diakakudimuka muntu, diakuikala munkatshi muetu tshituha, diakadi diule tente ne ngasa ne bulelela; tuakumona butumbi buandi, buakadi bu bua muana umuehele udi mulela kudi Tata wandi.

**Luka 1.35**

Muanjelo wakamuandamuna ne, Nyuma Muimpe nealue kû-di, ne bukole bua Udi Mutambe Bunene wa mu diulu nebukubui-kile bu ditutu; nebidike muana wa tshijila uwalela ne, Muana wa Nzambi.

**Matayo 17.5**

Hakatshidiye wamba nunku, monai, ditutu diengelela diakababuikila; dî diakaluhuka mu ditutu ne, Eu udi Muan'anyi muna-nga, yeye udi unsankisha bimpe, munvuilai.

**Yeshaya 9.6**

Bualu bua baktulelela muana, baktuha muana mulume; bu-

kokeshi nebuikale ha diaha di-ndi. Nebamuidike dina ne, Mubakemeshi, Muena Meji, Nzambi Mukole, Tatu wa Tshien-delele, Mukelenge wa Ditalala.

**1 Yone 4.15**

Muntu yonso udi ujukula ne, Yesu udi Muana wa Nzambi, Nzambi utu wikala munda mua-ndi, ne yeye utu wikala munda mua Nzambi.

**Kolosai 2.9**

Bualu bua munda mua Kilistonkayandi mudi muikale tshiuwidi tshijima tshia Bunzambi mutshikadilu tshia mubidi.

## Yone 10.7

Yesu wakabambila kabidi ne, Bulelela, bulelela, ndi nuambila ne, Meme ndi mushiku wa mbelu wa mikoko.

## Yone 6.35

Yesu wakabambila ne, Ndi bianyi bidia bia muoyo; walua kundi kena wikala ne nsala, wangitabusha kena wikala ne nyota.

## Yone 13.13

Nudi numbikila ne, Muyishi ne Mukelenge; nudi nuamba bimpe, bua meme ndi nunku.

## Yone 11.25

Yesu wakamuambila ne, Meme ndi bianyi dibisha, ndi bianyi

muoyo: udi ungitabusha, nasha biafueye, neikale ne muoyo kabidi.

## Yone 8.23

Yeye wakabambila ne, Nuenu nuakufuma hanshi, meme naku-fuma mulu; nuenu nudi ba ha buloba ebu, meme tshiena wa ha buloba ebu.

## Yone 9.5

Hantshidi ha buloba, ndi munya wa ba ha buloba.

## Yone 8.58

Yesu wakabambila ne, Bulelela, bulelela, ndi nuambila ne, Diambedi kabai banze kulela Abalahama, meme ndiku.

**Luka 5.4-6**

Hakalekeleye kuakula, wakambila Simona ne, Semesha buatu ku mai male, nuhuekeshe tuhamba, nukuate minyinyi. Simona wakandamuna ne, Mukelenge, tuakadi ne mudimu butuku tô, katuakukuata tshintu; kadi nempuekeshe tuhamba bualu bua dî diebe. Hakenzabo nunku, bakakunguisha minyinyi ya bungi; tuhamba tuabo tuakamba kutuanika.

**Matayo 14.19-21**

Wakambila bisumbu bia bantu ne, Shikamai ha mashinde; wakamema mitanda itanu ne mishiha ibidi; hakatangileye mulu, waka-

tendelela Nzambi, wakabitshibula, wakabifila mu bianza bia bayidi, bayidi bakaha bisumbu bia bantu. Buonso buabo bakadia, bakûkuta; bakangula bihesa bia bidia biakushala bisaka dikumi ne bibidi biule tente. Bantu bonso bakadia bakadi balume binunu bitanu, ne bakashi ne bana.

**Matayo 20.30 ne 34**

Balume babidi bafofo bakadi bashikame kukala kua nshila; hakunvuabo ne, Udi uhita nYesu, bakela mbila ne, Mukelenge, muana wa Davidi, utufue luse. . . . Luse luakakuata Yesu, wakabalenga ha mesu abo; bakatabala lukasa, bakamulonda.

## **6 YESU KILISTO UDI MUFUKI NE MUKELENGE**

### **Bienzedi 2.36**

**Ka Bena Isalele bonso bama-nye bushua ne, Nzambi waku-vuisha Yesu eu unuakushiha ku mutshi mutshiamakane Mukele-enge ne Kilisto kabidi.**

### **Ebelu 1.2**

**Nzambi . . . kunshikidilu kua matuku â wakatuambila bietu dî kudi Muana wakatekeye mu-hianyi wa bintu bionso, waka-fukeye n'andi buloba kabidi.**

### **Kolosai 1.16**

**Bualu bua munda muandi muakafukibua bintu bionso bia mu diulu ne bia ha buloba, ne**

**bintu bidi bimuenebua ne bintu bidi kabî bimuenebua, ne bidi nkuasa ya butumbi anyi makele-enge anyi manfumu anyi mako-keshi; bintu bionso biakafukibua ku bukole buandi ne bua bualu buandi.**

### **1 Kolinto 1.9**

**Nzambi udi wa kueyemena, ye-ye nguakanubikila mu buobumue bua Muana wandi Yesu Kilisto Mukelenge wetu.**

### **Lomo 14.9**

**Bua bualu ebu Kilisto waka-fua, ne wakadi ne muoyo kabidi, bua yeye ikale Mukelenge wa ba-fue ne wa badi ne muoyo kabidi.**



# **YESU KILISTO UDI MULUMBULUISHI WA BONSO 7**

## **Yone 5.22**

**Tatu kena ulumbuluisha muntu, kadi yeye wakuha Muana bulumbuluishi buonso.**

## **Bienzedi 10.42**

**Yesu wakatuambila bikole ne, Nuambile bantu bualu ebu, nubamanyishe ne, Eu nyeye waku-sungudibua kudi Nzambi bua kui-kala Mulumbuludi wa badi ne muoyo ne wa bafue.**

## **Lomo 14.10**

**Ahu wewe, udi ulumbuluisha muan'enu bua tshinyi? Anyi wewe kabidi, udi uhutula muan'enu bua tshinyi? Bua buonso buetu netuimane ku mpala kua tshilumbuluidi tshia Nzambi.**

## **2 Timote 4.1**

**Ndi nkuambila bikole ku mesu kua Nzambi ne kua Kilisto Yesu, ulualua kulumbuluisha badi ne muoyo ne badi bafue, bua dimu- neka diandi ne bua bukelenge buandi.**

## **Lomo 2.16**

**Nunku nebalumbuluishibue ku dituku didi Nzambi ulumbulula malu masokome a bantu kudi Yesu Kilisto, bu mudi lumu luimpe luanyi luamba.**

## **Matayo 25.32**

**Bisamba bionso nebisangaka- ne ku mpala kuandi, yeye ne- batahulule bu mudi mulami uta- hulula mikoko ne mbushi.**

**Ebelu 7.25**

Nunku yeye udi ne bukole bua kusungila ne luhandu lujima badi basemena ha buihi ne Nzambi bua bualu buandi, yeye mui-kale ne muoyo tshiendelele bualu bua kubakuila.

**Yone 10.9**

Meme ndi mushiku wa mbelu; wabuela kundi, neasungidibue, neabuele, neahatuke, neahete mashinde.

**Yone 8.24**

Ebu mbualu bunakunuambila ne, Nenufue mu mibi yenu; binui-kala kanui nungitabusha, nenufue mu mibi yenu.

**Bienzedi 4.12**

Mu munga muntu yonso kamuena luhandu, bualu bua kakue-na dinga dina munshi mua diulu, diha bantu, didi dimanye mua kutusungila.

**Yone 14.6**

Yesu wakamuambila ne, Meme ndi bianyi nshila ne bulelela ne muoyo; kakuena muntu udi ulua kudi Tatu, kai muanze kulua kundi diambedi.

**Ebelu 5.9**

Hakavuishibueye ne buakane buonso, yeye wakalua muenzeshi wa luhandu lua tshiendelele kudi bonso badi bamutumikila.

**Kolosai 1.12-14**

Nusakidile Tatu, wakatuvui-sha bantu badi mua kuikala ba-banyanganyi ba buhianyini bua basanto bua mu munya. Nyeye wakatuhandisha ku bukokeshi bua mîdima, wakatubuesha mu bukelenge bua Muana wa dina-nga diandi, utudi ne kuhikudi-bua kuetu munda muandi, nku-jimisha kua mibi yetu.

**Buakabuluibua 5.9**

Badi bimba musambu muhia-muhia, bamba ne, Wewe udi ne buakane bua kuangata mukanda ne bua kulamuna bimanyishilu biau. Bualu bua wewe wakashihi-

bua ne wakasumbila Nzambi ba mu tshisamba tshionso, ne ba mu muaku wonso, ne ba munkatshi mua bantu bonso, ne ba munkatshi mua ditunga dionso, ku ma-shi ebe.

**Luka 19.10**

Bualu bua muana wa muntu wakuluila bua kukeba ne bua ku-sungila tshidi tshijimine.

**Tito 2.14**

Yeye wakadifila bua bualu buetu, bua kutuhikula ku malu mabi onso, ne bua kudilenge-shila bantu badi mua kuikala bandi bine, bikala ne lukunuku-nu lua kuenza midimu mimpe.

# 10 DIBUIKILA DIA BUBI KU MASHI A KILISTO

## Lomo 5.9

Ke bualu budi butambe nunku ne, Hatutshidi tubingishibua mpi-ndiu ku mashi andi, netusungidibue ku tshishi tshia Nzambi ku-diye.

## Efeso 1.7

Tudi ne kuhikudibua kuetu ku-diye bua mashi andi, ne kubuidibua kua malu mabi etu bu mudi bubanshi bua ngasa wandi.

## 1 Petelo 1.18, 19

Bualu bua nudi bamanye ne, Tuakahikudibua, kenku bintu bidi bijimina, ku argent anyi ku ngolo, mu malu a hatuhu a muoyo wenu akanushilabo kudi bata-tu'enu; kadi nuakahikudibua ku

mashi a mushinga mukole, bu a muana wa mukoko kai ne tshilema ne kai ne ditoba, ku mashi a Kilisto mene.

## 1 Yone 1.7

Kadi bituenda mu munya, bu mudiye mu munya, tudi tuikalangana ne buobumue, ne mashi a Yesu, Muan'andi, adi atulengsha ku mibi yonso.

## Ebelu 9.14

Mashi a Kilisto, wakadifila kudi Nzambi kai ne ditoba, bua Nyuma wa Tshiendelele, neata-mbe misangu bungi munyi kulengesha muoyomukese webe ku midimu mifue bua kukuatshila Nzambi udi ne muoyo mudimu?

**Lomo 5.1**

Nunku bualu bua tuakabingshibua ku ditabusha, tuikale ne ditalala ne Nzambi bua Mukele-nge wetu Yesu Kilisto.

**1 Yone 5.4**

Bualu bua muanda wonso udi muledibue kudi Nzambi udi uhi-ta malu a ha buloba bukole; ne edi ndihita diakuhita malu a ha buloba bukole, nditabusha dietu.

**Yone 6.28, 29**

Bakamukonka ne, Netuenze tshinyi bua tuetu kuenza midimu ya Nzambi? Yesu wakabandamu-na ne, Mudimu wa Nzambi udi nunku: nuitabushe wakatumeye.

**Yone 20.31**

Kadi malu â adi mafundibue bua nuenu nuitabushe ne, Yesu udi Kilisto, Muana wa Nzambi; ne bua nuenu nuikale ne muoyo mu dina diandi, hanuitabusha.

**Galatia 5.6**

Bualu bua mu Kilisto Yesu, bi-kala muntu mutengula anyi bika-leye kai mutengula, kakuena bua-lu, kadi anu ditabusha didi die-nza malu mu luse.

**Efeso 2.8, 9**

Bualu bua nudi basungidibue ku ngasa bua ditabusha; ne diodi kadiena difuma kunudi, ndiha dia Nzambi; kadiena difuma ku midimu, bua muntu kaditumbishi.

**Misambu 108.4**

Bualu bua luse luebe lujalame ludi lunene, lufika tô ne ha mutu ha diulu; lulamatu luebe lua bu-shuwa ludi lufika ku matutu.

**Misambu 103.17**

Kadi luse lujalame lua Yehowa ludi ku tshibangidilu tô ne kushikidilu kudi badi bamunemeka. Buakane buandi budi kudi bana ba bana baledibue.

**Tito 3.5**

Kembua midimu ya mu buakane ituakenza nkayetu, kadi bu mudi luse luandi wakatusungila, bualu bua diuvua dia kuledi-

bua kua tshiakabidi ne bua mitshima mihiamihia yakatuhabo kudi Nyuma Muimpe.

**Muadi 3.22,23**

Malu makane a Yehowa kaena ashika tshiendelele, ne luse luandi kaluena luhanga; bidi bihibihia ku dinda ku dinda, bujalami buebe budi butamba bunene!

**Mika 7.18**

Nganyi udi Nzambi bu wewe, udi ubajimishila bubi, udi ule-kela difuka dia buhianyi buandi bubi bua ditomboka diabo? Ye-ye kena ushala ne tshiji tshiendelele, bualu bua udi usanka bua kulesha bantu luse lujalame.

**Matayo 11.28**

Luai kundi, bonso badi ne mudimu mukole, badi ne bujitu bunene, meme nenuhe dikisha.

**Yeshaya 55.1**

Telejai! Nuenu bonso badi ne nyota, nulue bienu ku mai; nansha kanuyi ne argent, nulue bienu, nusumbe bienu, nudie bienu! Eyo, nulue bienu, nusumbe nvi-nyo ne mabele kanuyi ne argent, kanuyi ne mushinga.

**Yeshaya 1.18**

Yehowa udi wamba ne, Luai bienu, tuhunge dî bua bualu ebu: nansha bikala mibi yenu miku-

nzekunzû, neyikale ne butoke bua neige; anyi bikalayi mikunze bu mashi, neyikale mitoke bu miosa ya mikoko.

**Yone 7.37**

Hakalua dituku dia kunshiki-dilu dia disanka, diakadi dituku dinene, Yesu wakimana, wakela dî diandi bikole ne, Bikala muntu ne nyota, alue kundi, anue.

**Buakabuluibua 22.17**

Nyuma ne mukashi musela badi bamba ne, Lua. Udi unvua, ambe biandi ne, Lua. Ne udi ne nyota, alue biandi; udi musue, angate mai a muoyo tshianana.

**Lomo 8.14, 15**

**Bonso badi balombodibua ku-  
di Nyuma wa Nzambi, bobo badi  
bana ba Nzambi. Bua kanuakua-  
ngata nyuma wa buhika tshiaka-  
bidi bua kutshina; kadi nuakua-  
ngata nyuma wa buhianyini bua  
bana utudi tubikila n'andi Nza-  
mbi ne, Aba, Tatu.**

**2 Kolinto 6.17, 18**

**Nunku umukai munkatshi  
muabo, nuikale batahuluke, bu  
mudi Mukelenge wamba; Kanule-  
ngi tshintu tshibiha, ne meme ne-  
nuitabushe, Nengikale kunudi bu  
Tatu, ne nuenu nenuikale kundi**

**bu bana balume ne bana bakashi,  
Mudi muamba Nzambi wa Bu-  
kole Buonso.**

**Yone 1.12**

**Yeye wakaha bonso bakamui-  
tabusha bukole bua kuluabo bana  
ba Nzambi, bobo mene badi bi-  
tabusha dina diandi.**

**Filipoi 2.15**

**Bua nuenu nulue bantu badi  
kabai ne bualu ne badi ne mitshi-  
ma mitoke, bu bana ba Nzambi  
badi kabai ne tshilema munkatshi  
mua bena tshikondo tshikonya-  
ngala ne tshia tshishiku; banudi  
numueneka munkatshi muabo du  
minda ya ha buloba.**



**Lomo 13.13,14**

Tuendakanai bietu bilengele, bu mutudi tuenda mu munya; ka-tuendi mu manaya a tshianana ne mu bukuatshiki bua maluvu, mu malu a bundu ne a bienzenza bia masandi, mu kutandangana ne mukau. Kadi nudiluatshishe ne Mukelenge Yesu Kilisto; ka-nulongoluedi mibidi malu bua kumana nkuka yai.

**Galatia 5.19-21**

Malu mabi adi mubidi wenza adi amueneka ne, Tshiendenda tshia malunda mabi, meshi mabi, masandi, ditendelela dia mpingu, kuhaka kua manga, lukuna, ku-

tandangana, mukau, tshishi, kutahuluka, mpata, diyoyo, mutshiaudi, bukuatshiki bua maluvu, manaya a bundu ne malu â onso; ndi ndianjila kunudimusha bu munakamana kunudimusha diambedi ne, Bantu batu benza malu â kabena bahiana bukelenge bua Nzambi.

**Nsumuinu 23.31, 32**

Kutangidi maluvu a nvinyo hatshidiu makunze, hadiu engelela munda mua luhanza, hadiye uhueka bitekete ha muminu. Kunshikidilu adi asuma bu nyoka, adi asuma bu nyoka wa mbanvu.

## Mâko 10.17-22

Hakadiye uya mu nshila, muntu wakalua lubilu kudiye, wakamutuila binu hanshi, wakamukonka ne, Muyishi muimpe, nengeze tshinyi mua kuhiana muoyo wa tshiendelele? Yesu wakamuambila ne, udi umbikidila meme ne, Muimpe, tshinyi? Kakuena munga muimpe anu Nzambi. We-we udi mumanye mikenshi ya Nzambi ne, Kushihi muntu, kueni masandi, kuibi, kudingidi muntu, kunyengi tshintu tshia muntu, unemeke tatu'ebe ne mamu'ebe. Nsongalume wakamuambila ne, Muyishi, nakenzenza malu â onso, hanakadi muana

mukese tô ne katataka. Yesu wakamutangila talala, wakamunanga, wakamuambila ne, Bualu bumue mbukushala; ya biebe, u-hane biudi n'abi bionso, ubihe bantu bahele, newikale ne bintu mu tshibutshilu mu diulu, ulue kundonda meme. Hakunvueye di edi, wakabungama, wakaya unyingalala; bualu bua yeye wakadi ne bintu bia bungi.

## Matayo 22.37, 38

Yesu wakamuambila ne, Sua Mukelenge Nzambi webe ne mutshima webe wonso ne muoyo webe wonso ne lungenyi luebe lunso. Ke mukenshi munene, udi wa kumudilu.

**Yakobo 1.22**

**Kadi nuikale benji ba dî, kanuikadi anu bunvui badi, bua nu-nku nudi nudidinga.**

**Galatia 6.3**

**Bikala muntu udiela meshi ne, Ndi muntu munene, hatshidiye muntu wa tshianana, yeye udi udidinga.**

**1 Kolinto 6.9, 10**

**Kanuena bamanye ne, Bantu babi kabena bahiana bukelenge bua Nzambi, anyi? Kanudingibu; bena tshiendenda, anyi bena mpi-ngu, anyi bena masandi, anyi badileshu bu bakashi, anyi balume badi benzelangana malu a bundu, anyi bibi, anyi bena lukuka lua**

**bintu, anyi bakuatshiki ba maluvu, anyi bahendanganyi, anyi banyengi ba bintu, kabena bahiana bukelenge bua Nzambi.**

**1 Yone 3.7, 8a**

**Bana bakese, muntu kanuhambuishi; muntu utu wenza malu makane udi muakane bu mudiye Yeye muakane; yeye utu wenza bibi udi wa diabololo; bualu bua diabololo udi muenze bibi ku tshibangidilu. . .**

**Efeso 5.6**

**Muntu kanudingi ne mei a hatuhu; bualu bua malu â tshishi tshia Nzambi tshilualua kudi bana ba buhidia.**

**Lomo 8.6**

Bualu bua meshi mateka ku malu a mubidi adi lufu, kadi meshi mateka kudi Nyuma adi muoyo ne ditalala.

**Lomo 5.12**

Nunku, bu muakalua bubi ha buloba bualu bua muntu umue, ne bu muakalua lufu bua bubi, abu, nunku lufu luakafika kudi bantu bonso, bua bonso bakenza malu mabi.

**Luka 15.32**

Biakadi bimpe bia kusaba ne kusanka, bualu bua muan'enu eu wakadi mufue, udi ne muoyo kabidi; wakadi mujimine, waku-mueneka.

**Yakobo 1.15**

Hashishe lukuka, himitalu, ludi lulala bubi: ne bubi, hakolabu, budi bulela lufu.

**Nsumuinu 11.19**

Udi mushindame mu buakane neahete muoyo, kadi udi ulonda bubi neafue biandi.

**Yehezekeru 18.20**

Muntu udi wenza bibi nyeye muine udi ufua; muana wa balume kena ne bua kuhila bua mibi ya tatu, ne tatu kena ne bua kuhila bua mibi ya muan'andi wa balume. Buakane bua muntu muakane nebuikale ham'bidi handi, bubi bua muntu mubi nebuikale ham'bidi handi.

**Buakabuluibua 1.18**

**Ne Udi ne muoyo; nakadi mufue, ne mona, ndi ne muoyo tshiendelele, ne ndi ne nvungula ya lufu ne ya Muaba wa Bafue.**

**Luka 7.14, 15a**

**Wakalua ha buihi, wakalenga tshituadilu tshia tshitalu tshianza; batuadi batshi bakimana. Yesu wakamba ne, Nsongalume, ndi nkuambila ne, Bika. Wakadi mufue wakabika, wakashikama, wakabanga kuakula. . .**

**Yone 11.43, 44**

**Hakambeye nunku, wakela di diandi bikole ne, Lazalo, luhuka.**

**Wakadi mufue wakaluhuka, munyengela bilulu ku bianza ne ku makasa. Ku mpala kuandi kuakadi kunyengela tshitambala. Yesu wakabambila ne, Numujingulule, aye biandi.**

**Yone 10.17, 18**

**Ebu mbualu budi Tatu wanyi munsuile, ndi nteka muoyo wanyi hanshi bua meme kûangata kabidi. Kakuena mukuabo udi ûnyenga, ndi nditekela hanshi nkayanyi. Ndi ne bukole bua kûteka hanshi, ndi ne bukole bua kûangata kabidi. Nakuangata mukenshi eu kudi Tatu wanyi.**

**Dutelenome 5.7-21**

**Kuikadi ne nzambi mikuabo ne meme hohamue.**

**Kudisongidi luhingu anyi tshifwanyikishi tshia tshintu tshia mu diulu anyi tshia tshintu tshia hanshi ha buloba anyi tshia tshintu tshia mu mai adi muinshi mua buloba; kubinaminyi, kubitendiledi . . .**

**Kutedi dina dia Yehowa, Nzambi webe, tshitelatela, bua Yehowa kena ubingisha muntu ndi utela dina diandi tshitelatela.**

**Uvuluke dituku dia Lumingu, udijidile, bu muakanuambila Yehowa, Nzambi wenu. Ukuate mu-**

**dimu webe matuku asambombo, wenza midimu yebe yonso; kadi dituku dia muanda mutekete didi Lumingu lua Yehowa, Nzambi webe . . .**

**Unemeke tatu'ebe ne mamu'ebe bu muakanuambila Yehowa, Nzambi webe, bua matuku ebe ikale a bungi, ne bua wewe ukume dikasa dimpe . . .**

**Kushihianganyi.**

**Kuendi masandi.**

**Kuibi.**

**Kudingidi mukuenu.**

**Kukumi mutshima webe ku mukashi wa mukuenu, anyi ku nsubu wa mukuenu, anyi ku bu-**

**dimi buandi, anyi ku muhika wandi mulume anyi ku muhika wandi mukashi, anyi ku ngombe**

**wandi anyi ku mpunda wandi anyi ku tshintu tshionso tshia mukueni.**

## **KUENA MUA KUNYEMA NZAMBI**

**21**

**Nsumuinu 15.3**

**Mesu a Yehowa adi kuonso, adi alama bantu babi ne bantu bimpe.**

**Misambu 139.8 ne 12**

**Binabanda mu diulu, wewe udiku! Binavuisha Muaba wa Bafue bu muaba wanyi wa kulala, mona, wewe udiku! . . . mîdima mene kayena ijibakasha bintu bua kubisokoka kûdi, butuku budi butema bu munya; bua mîdima idi bu munya kûdi.**

**Yobo 34.21, 22**

**Bualu bua yeye udi uteka mesu andi ku nshila idi muntu wendela, udi umona biendedi biandi bionso. Kakuena mîdima, kakuenamufitu mukole kudi benji bamalu mabi bamanye mua kusokomena.**

**Luka 8.17**

**Kakuena bualu busokoka buahanga kusokolodibua; kakuena bualu bua mu musokoko buahanga kumanyibua ne kumueneka.**

**Matayo 25.46**

Bantu aba nebaye mu dikenga dia tshiendelele, kadi bantu bakane nebaye mu muoyo wa tshiendelele.

**Matayo 13.41, 42**

Muana wa muntu neatume banjelo bandi, nebasungulule mu bukelenge buandi benji ba malu mabi ne bintu bionso bidi bilenduisha bantu, nebabiele mu tshikutu tshia kahia; muadi newikalemu ne kusumakana menu.

**Matayo 18.8**

Biakulenduisha tshianza tshiebe, anyi dikasa diebe, watshikosa, watshimasha; bua wewe kubuela

mu muoyo ne tshilema ne kuzobela kudi kutamba bua wewe kumashibua mu kahia ka tshiendelele ne bianza bibidi ne makasa abidi.

**Misambu 9.17**

Budi bantu babi n'abu mbua kualukila mu Muaba wa Bafue; bonso mene ba mu bisamba bia bantu badi bahua Nzambi muoyo nebenze nunku.

**2 Petelo 3.7**

Kadi bua di diodiumue diulu didiku katataka ne buloba kabidi biakabutshidibua bua kuhia ne kahia bilamibue tô ne ku dituku dia dilumbulula ne dia dibutuka dia bantu badi babenga Nzambi.



**Ebelu 9.27**

Bualu bua budi busunguila bantuu bua kufuabo musangu umue, ne ku nyima kua bualu ebu kulumbulula kudiku.

**Bienzedi 17.31**

Bua yeye wakasungula dituku didiye ulumbuluisha ba ha buloba mu buakane kudi muntu wakasunguleye. Yeye kabidi waka ha bantu bonso ditabusha dia bualu ebu, bua yeye wakamubisha ku lufu.

**1 Yone 4.17**

Mu muanda eu dinanga diakukumbashibua kutudi tshishiki, bua tuetu tuikale ne dikima halua

dituku dia dilumbulula; bualu bua bu mudiye emu, tuetu tudi emu kabidi ha buloba ebu.

**2 Kolinto 5.10**

Bualu bua butudi n'abu mbua kumueneshibua buonso buetu ku mpala kua tshilumbuluidi tshia Kilisto, bua muntu ne muntu kuangateye bintu bia mu mubidi wandi bu muakenzenzeye, nasha malu mimpe nasha malu mabi.

**2 Petelo 2.9**

Mukelenge udi mumanye mua kuhandisha bantu bandi bimpe mu mateyi abo, ne mua kulama bantu babi mu dikenga tô ne halua dituku dia kulumbulula.

**2 Kolinto 9.15**

Tuasakidila kudi Nzambi bua kuha kuandi kudi kakui mua kua-mbibua.

**2 Kolinto 8.9**

Nudi bamanye ngasa wa Mukelenge wetu Yesu Kilisto ne, Ye-ye wakadi mubanshi, kadi wakalua muhele bua bualu buenu, bua nuenu nulue babanshi ku buhele buandi.

**Lomo 5.15**

Kadi bushihi bua mikenshi kabuena bu diha dia luse dia Nzambi. Bua bikala bantu bangi bakafua bua bushihi bua mikenshi bua muntu umue, ngasa wa Nza-

mbi ne diha dia ku ngasa wa kudi muntu umue, Yesu Kilisto mene, biakatamba kukumbanyina bantu bangi.

**1 Petelo 5.5b**

. . . Nzambi udi uhidia badi badisue, kadi udi uha badi badihuekesha ngasa.

**Lomo 9.16**

Nunku luse elu kambua disua dia muntu, anyi bua bienzedi bia muntu, kadi anu bua Nzambi udi ufua luse.

**Bienzedi 4.33**

Bapostolo bakadi bamba ne bukole bua bungi bua dibika dia Mukelenge Yesu ku lufu, ngasa wa bungi wakadi n'abo bonso.

**Bienzedi 3.19**

**Kudimunai mitshima yenu, andamukai kabidi, bua mibi yenu ijimishibue; bua bikondo bia kunukankamasha bifume ku mesu kua Mukelenge.**

**Bienzedi 17.30**

**Diambedi Nzambi wakahitshishila bantu bikondo bia buhote buabo hatuhu, kadi katataka yeye udi wela mukenshi ne, Bantu bonso badi kuonso bakudimune mitshima yabo.**

**2 Kolinto 7.10**

**Bualu bua kanyinganyinga kadi Nzambi musue kadi kenzesha dikudimuna dia mutshima**

**tô ne ku luhandu ludi kalui luvuissha dibungama: kadi kanyinganyinga ka ha buloba ebu kadi kavuisha lufu.**

**Luka 13.3**

**Ndi nuambila ne, Nasha; kadi binuikala kanui nukudimuna mitshima yenu, buonso buenu nenufue muomumue.**

**Bienzedi 2.38**

**Petelo wakabambila ne, Kudimunai mitshima yenu, nubatijibue buonso buenu mu dina dia Yesu Kilisto bualu bua kunujimishilabo mibi yenu; nunku nenuangate kuha kua Nyuma Muimpe.**

**Bienzedi 5.31**

Nzambi wakamubisha ne tshianza tshiandi tshia balume bua kuikaleye Mukelenge ne Musungidi, ne bua kuheye Isalele kudimuna kua mitshima ne kujimisha kua mibi.

**Buakabuluibua 3.20**

Tangila, ndi mudimanyike ku tshibi, ndi nkokelaku. Biunvua muntu dî danyi, ne udi ungunzulula tshibi, nembuele kudiye, nendie n'andi bidia, ne yeye nendie n'anyi.

**Yeshaya 55.7**

Muntu mubi alekele kuenda mu nshila wandi mubi, udi kayi muakane alekele meji andi mabi;

ahingane biandi kudi Yehowa, yeye neamufuile luse; ne kudi Nzambi wetu, bualu bua yeye neatambe kumubuikidila mibi yandi.

**Matayo 6.14**

Binuajimishila bantu mibi yabo, Tatu wenu udi mu diulu neanujimishile mibi yenu.

**Yehezkele 18.21**

Kadi bialekela muntu mubi malu mabi andi onso akenzeye, biatumikileye mikenji yani yonso ne bienzeye malu adi makanangane ne mikenji ne malu adi makane, neikale ne muoyo bulelela, kena ufua nansha.

**Efeso 5.11**

**Kanuikadi ne buobumue ne midimu mianza mu mîdima idi kayi ikuama mamuma mimpe; kadi nubatuishe bua mianda ei.**

**Yeshaya 1.16**

**Nudioweshe bienu, nudilengesh; numushe bubi bua bienzedi bienu ku mesu kuanyi; nulekele kuenza malu mabi.**

**Tito 2.11, 12**

**Bualu bua ngasa wa Nzambi wakamueneka, mutuadile bantu bonso luhandu; utuyisha ne, Hatuahidia malu adi kâi a Nzambi ne nkuka ya ha buloba, tuikale ne**

**meshi mahuekele ne makane ne a Nzambi hatutshidi ha buloba ebu.**

**Kolosai 3.2**

**Nuteke meshi enu ku malu a mu diulu, kanuateki ku malu a ha buloba.**

**1 Yone 2.15, 16**

**Kanusu malu a ba ha buloba, anyi bintu bia ha buloba. Biasua muntu malu a ba ha buloba, dinanga dia Tatu kadiena munda muandi. Bualu bua malu onso a ha buloba, lukuka lua mubidi, ne lukuka lua mesu, ne kudisua kua muoyo, kêna mafume kudi Tatu, kadi adi mafume ku buloba.**

## 1 Petelo 1.23

Bualu bua nuakaledibua tshiakabidi, kenku bintu bidi bijimina, kadi ku bintu bidi kabî bijimina, ku dî dia Nzambi udi ne muoyo ne udiku tshiendelele.

## 1 Yone 2.29

Binuamanya ne, Yeye udi mukane, nudi bamanye ne, Muntu yonso kabidi utu wenza malu mukane wakuledibua kudiye.

## Yone 3.3

Yesu wakamuandamuna ne, Bulelela, bulelela, ndi nkuambila ne, Bikala muntu kai muledibue tshiakabidi, kena mumanye mua kutangila bukelenge bua Nzambi.

## 2 Kolinto 5.17

Nunku bikala muntu mu Kilsto, yeye udi mufukibue muhiamuhia; malu makulukulu akaya, monai, akalua mahia-mahia.

## Yehezkele 36.26

Nennuhe mutshima muhiamuhia kabidi, nenteke nyuma muhiamuhia munda muenu; nengumushe mutshima udi bu dibue munda muenu, nennuhe mutshima wa buntu.

## 1 Yone 5.18

Tudi bamanye ne, Muntu yonso udi muledibue kudi Nzambi katu wenza malu mabi; kadi yeye udi muledibue kudi Nzambi udi udilama, ne mubi kena umulenga.

**Galatia 5.24**

Badi mu Kilisto Yesu bakamana kushiha mubidi ne milou yau ne nkuka yau ku mutshi mutshiamakane.

**Lomo 6.2 ne 11**

Tuetu bakafua ku bubi, munyi mutuikalemu kabidi? . . . Muomumue nuenu kabidi, nudibale ne, Tudi bafue ku bubi, kadi tudi ne muoyo kudi Nzambi mu Kilisto Yesu.

**Efeso 2.1 ne 6**

Ne Nzambi wakanuvuisha ne muoyo hanuakadi bafue bua kushiha kuenu kua mikenshi ne bua malu mabi enu . . . wakatubisha

n'andi hamue, wakatushikika n'andi hamue mu miaba ya mu diulu mu Kilisto Yesu.

**1 Petelo 2.24**

Yeye muine wakatutuadila malu mabi etu mu mubidi wandi ku mutshi mutshiamakane, bua tuetu, bamane kufua ku malu mabi, tuikale ne muoyo wa ku buakane; kunuakuondahibua ku mibundabunda yandi.

**Kolosai 3.1**

Nunku binuikala babishibue hohamue ne Kilisto ku lufu, nukube malu a mu diulu, mudi Kilisto, mushikame ku tshianza tshikole tshia Nzambi.

## Yone 5.24

Bulelela, bulelela, ndi nuambila ne, Unvua dî danyi, witabusha wakuntuma, udi ne muoyo wa tshiendelele, kena ulua ku tshilumbu, wakumuka mu lufu, wakubuela mu muoyo.

## Lomo 6.23

Bualu bua difutu dia bubi ndufu, kadi diha dia luse dia Nzambi mmuoyo wa tshiendelele mu Kilsto Yesu Mukelenge wetu.

## Galatia 6.8

Muntu udi ukunyina mubidi wandi bintu, neahuolele mubidi wandi bintu bibole; kadi muntu

udi ukunyina Nyuma bintu, neahuole muoyo wa tshiendelele bua Nyuma.

## Yone 3.36

Udi witabusha Muana udi ne muoyo wa tshiendelele; kadi udi uhidia Muana kena umona muoyo, tshishi tshia Nzambi tshidi tshishala n'andi.

## Yone 3.14, 15

Bu muakabisha Mose nyoka mu tshihela, nunku budi Muana wa muntu n'abu mbua kubishibua muomumue; bua muntu yonso witabusha lkale ne muoyo wa tshiendelele bualu buandi.



**Galatia 4.6**

Ne bualu bua nudi bana, Nzambi wakatuma Nyuma wa Muana wandi mu mitshima yetu, wela dî diandi ne, Aba, Tatu.

**1 Yone 4.13**

Mu muanda eu tudi bamanye ne tuetu tutu tuikala munda muandi, ne yeye utu wikala munda muetu, bualu bua wakuuha diha dia Nyuma wandi.

**Yone 14.21**

Udi ne mikenshi yanyi, udi uyenza, ngudi munsue; Tatu wanyi neasue wansua, meme nemusue kabidi, nendimueneshe kudiye.

**Lomo 8.16**

Nyuma Muimpe muine udi mumanyishangane ne nyuma yetu ne, Tuetu tudi bana ba Nzambi.

**1 Yone 3.18 ne 19**

Bana bakese, katunanganganyi ku mei anyi ku ndimi; kadi tunangangane mu bienzedi ne mu bulelela. Mu muanda eu netumanye ne, Tudi ba bulelela, netuholeshe mitshima yetu ku mesukuandi.

**Yeshaya 32.17**

Dimuma didi buakane bukuma nedikale ditalala, malu adi alonda buakane neikale ditalala ne ditekemena tshiendelele.

## Yone 15.11

Nakunuambila malu â bua disanka dianyi kuikaladi munda muenu, ne bua disanka dienu kukumbanadi.

## Yone 17.13

Kadi katataka ndi ndua kûdi; ndi ngamba malu â ha buloba bua disanka dianyi kukumbanadi munda muabo.

## Yeshaya 12.3

Nunku nenuhatule mai ne disanka mu bina bia mai bia luhandu.

## Galatia 2.20

Nakashihubua ku mutshi mutshiamakane ne Kilisto; nunku kememe kabidi udi ne muoyo,

kadi Kilisto ngudi muoyo munda muanyi; ne muoyo undi n'au mu mubidi katataka ndi n'au mu ditabusha dia mu Muana wa Nzambi, wakannanga, wakadifila bua bualu buanyi.

## Lomo 14.17

Bua bukelenge bua Nzambi kabuena bualu bua kudia ne bua kunua, kadi mbua buakane ne ditatalala ne disanka bia mu Nyuma Muimpe.

## Misambu 16.11

Wewe neundeshe nshila wa muoyo. Tshiuwidi tshia masanka tshidi ha buihi n'ebe; masanka adi mu tshianza tshiebe tshia balume tshiendelele.

**Lomo 6.16**

Kanuena bamanye ne, Unudi nudifila kudiye bu bahika bua kumutumikila, nudi bahika ba unudi nutumikila; ne ba bubi tô ne ku lufu, ne ba ditumikila tô ne ku buakane?

**2 Tesalonike 1.7-9**

Ne bua kunuheye nuenu badi bakengeshibua dikisha hohamue n'etu, ku dibuluibua dia Mukelenge Yesu halueye mu diulu ne banjelo ba bukole buandi mu kahia kadi kakenka. Neadisombuele kudi bantu badi kabai bamanye Nzambi ne kudi badi kabai batumikila lumu luimpe lua Mukelenge wetu Yesu; bo-

bo aba nebahete dikenga, dibutuka dia tshiendelele mene, dia ku mesu kua Mukelenge ne ku butumbi bua bukole buandi.

**Lomo 2.13**

Badi bakane ku mesu kua Nzambi kembunvu ba mikenshi, kadi benji ba mikenshi nebashingibue.

**Dutelenome 11.26-28a**

Tangilai, nakateka disanka ne mulau ku mpala kuenu lelu. Binunvua mikenji ya Yehowa, Nzambi wenu, inakunuambila lelu, nenuhete disanka; binuahidia kunvua mikenji ya Yehowa, Nzambi wenu, nenuhete mulau.

## **34 KUTONDA KUA BUBI KUDI NE BUALU**

### **Filipoi 2.11**

**Ne bua ndimi yonso yambe hatoke ne Yesu Kilisto udi Mukelenge, tô ne ku butumbi bua Nzambi Tatu.**

### **Matayo 10.32, 33**

**Muntu yonso wangitabusha ku mesu kua bantu, meme nemuitabushe kabidi ku mesu kua Tatu wanyi udi mu diulu. Kadi muntu yonso wampidia ku mesu kua bantu, meme nemuhidie kabidi ku mesu kua Tatu wanyi udi mu diulu.**

### **Lomo 10.9, 10**

**Biwajukula ne mukana muebe ne, Yesu udi Mukelenge, ne biwitabusha mu mutshima webe**

**ne, Nzambi wakamubisha ku bafue, neusungidibue. Bualu bua bantu badi bitabusha ne mutshima bua kuheta buakane, badi bajukula ne mukana bua kuheta luhandu.**

### **1 Yone 2.23**

**Muntu yonso udi uvila Muana, yeye kena ne Tatu; kadi muntu udi ujukula Muana udi ne Tatu kabidi.**

### **Luka 9.26**

**Muntu yonso udi unfua meme ne mei anyi bundu, Muana wa muntu neamufue yeye bundu, halueye ne butumbi buandi ne bua Tatu ne bua banjelo ba tshijila.**

**1 Petelo 5.8**

**Nuikale bahole, nutabale; muena lukuna wenu, diabololo mene, udi wendakana bu nyama wa ntabue udi ukungula, ukeba bantu ba kudieye.**

**Efeso 6.11**

**Luatai bintu bionso bia nvita bia Nzambi, bua nuenu numanye mua kuimana bakandamana ku mpala kua mateyi a diabololo.**

**Matayo 4.1 ne 10, 11**

**Hashishe Nyuma wa Nzambi wakalombola Yesu mu tshihela bua diabololo amuteye... Yesu wakamuambila ne, Satana, umuka;**

**bualu bua bakufunda dî ne, Kukuila Mukelenge Nzambi webe, umuenzele yeye nkayandi mudimu. Hashishe diabololo wakamu-shîa; ne monai, banjelo bakalua, bakadi bamukuatshisha ne biakadiye n'abi bualu.**

**Bienzedi 26.18**

**Bua wewe kubulula mesu abo, bakome nyima ku mîdima batangile ku munya, bakoma nyima ku bukole bua Satana batangile kudi Nzambi, bua bobo bahete dijimisha dia mibi yabo ne buhianyi munkatshi mua badi balengeshibue ku ditabusha didibo bangitabusha n'adi.**

## 2 Kolinto 10.4

Bualu bua bintu bietu bia nvita kabiena bia mubidi, kadi bidi bikole ku mesu kua Nzambi bia kushimbula n'abi ngumbu ya nvita.

## Yakobo 4.7, 8a

Nunku nudikokeshe kudi Nzambi; kadi nukandamene diabolone yeye neanunyeme. Semenai ha buihi ne Nzambi ne yeye neasemene ha buihi n'enu.

## Lomo 8.35 ne 37

Udi mua kutuhandulula ku dinanga dia Kilisto nganyi? Ntatu idi mua kuenza nunku, anyi kanyinganyinga, anyi tshinyangu, anyi tshiole, anyi butaka, anyi njû, anyi muele wa nvita? . . .

Nasha; mu malu â onso tudi tutamba kuhita bualu bua bukole bua Yesu wakatunanga.

## 1 Yone 3.8

Yeye utu wenza bibi udi wa diabolone; bualu bua diabolone udi muenze bibi ku tshibangidilu. Bua bualu ebu Muana wa Nzambi wakamueneshibua bua kubituleye midimu ya diabolone.

## Ebelu 2.14

Bualu bua bana bakuabanyangana mubidi ne mashi, yeye muine kabidi wakadiangatshila bintu bin'ebe muomumue; bua ku lufu luandi yeye amuvuishe tshianana udi ne bukole bua lufu, ndiabolone mene.

**1 Yone 3.14**

Tudi bamanye ne, Tuakumu-ka ku lufu, tuakubuela mu muoyo, bualu bua tudi tunanga banna betu. Yeye udi kai ne dinanga udi muikale mu lufu.

**1 Yone 4.20**

Biamba muntu ne, Ndi nanga Nzambi, ne yeye udi ne muan'abo lukuna, yeye udi muena mashimi; bualu bua udi kai unanga muan'abo wakutangileye, kena mumanye mua kunanga Nzambi udiye kai mutangile.

**Yone 21.16**

Wakamukonka tshiakabidi ne, Simona wa Yona, udi munna-

nge, anyi? Yeye wakamuambila ne, Bulelela, Mukelenge, wewe udi mumanye ne, Ndi mukusue. Yesu wakamuambila ne, Ulame mikoko yanyi.

**1 Kolinto 13.1**

Binakula ne ndimi ya bantu ne ya banjelo, kadi bingikala tshî ne luse, nakulua bu tshiamu tshia mitaku tshidibo bakuma, anyi bu dikasa didi diakula.

**Galatia 5.22, 23a**

Kadi mamuma a Nyuma adi dinanga, disanka, ditalala, lutulu, luse buimpe, bunanukidi bua lulamatu, kudihuekesha, kudikanda.

## Lomo 4.24b

... Yesu Mukelenge. . . wakafidibua ku lufu bua malu mabi etu, wakabishibua bua dibingishibua dietu.

## Bienzedi 10.39-41

Tuetu tudi bamanyi ba malu onso akenzeye mu luseke lua Bena Yuda ne mu Yelushalema; bakamushiha mukudika ku mutshi mutshiamakane. Nzambi wakamubisha hakahita matuku asatu; kakamumuenesha kudi bantu bonso, kadi wakamumuenesha anu kudi bamanyi bakasungula Nzambi diambedi, batuetu aba, mba-

kadia n'andi, mbakanua n'andi hakabikeye ku lufu.

## Yone 20.26-28

Hakahita matuku muanda mukulu kabidi, bayidi bandi bakadi mu nsubu, Toma wakadi n'abo. Bibi biakadi binshila, Yesu wakalua, wakimana munkatshi mua-bo, wakamba ne, Ditalala dikale kunudi. Yeye wakambila Toma ne, Tuma munu webe kunoko, umone bianza bianyi; tuma tshianza tshiebe, utshibueshe mu lubadi luanyi; kuikadi ne mpata, witabushe. Toma wakamuandamuna ne, Mukelenge wanyi ne Nzambi wanyi.



**2 Kolinto 4.14**

Tudi bamanye ne, Wakabisha Mukelenge Yesu ku lufu neatushishe kabidi ne Yesu, neatumueneshe n'enu ku mesu kuandi.

**Lomo 6.3-5**

Kanuena bamanye ne, Tuetu bonso bakabatijibua mu Kilisto Yesu, tuakabatijibua mu lufu luandi? Ke tuakajikibua n'andi ku dibatiza mu lufu, bualu bua bu mudi Kilisto mubishibue ku bafue bua butumbi bua Tatu, muomumue kabidi butudi n'abumhua kuenda mu muoyo muhiamuhia. Bituikala babumbakasha

n'andi mu tshifuanyikishi tshialufu luandi, netuikale babumbakasha n'andi kabidi mu tshifuanyikishi tshia dibika diandi dia ku lufu.

**Yone 5.25 ne 28,29**

Bulelela, bulelela, ndi nuambila ne, Diba nedilue, didiku katakata mene, diunvua bafue di dia Muana wa Nzambi; badi bunvua ne bikale ne muoyo . . . Kanukemi bua bualu ebu; bualu bua diba nedilue diunvua bonso badi mu nkita di diandi, nebajuke; bakenzenza bimpe nebajuke mu dibika dia muoyo, bakenzenza bibi nebajuke mu dibika dia dihila.

## 2 Kolinto 7.1

Bana betu, bualu bua tuetu tundi ne milayi ei, tudilengeshe ku manyanu onso a mubidi ne a nyuma, tukumbashe tshijila tshietu mu ditshina dia Nzambi.

## 2 Timote 2.21

Nunku biumusha muntu malu mabi â munda muandi, yeye neikale bu tshitekulu tshiteka bua buneme, tshia tshijila, tshikumbane mudimu wa mukelenge, tshilongolola bua mudimu muipe wonso.

## 1 Petelo 1.15

Bu mudi yeye wakanubikila udi wa tshijila, nunku nuenu ka-

bidi nulue ba tshijila mu malu onso a muoyo wenu.

## Efeso 1.4

Bu muakatusunguleye munda muandi diambedi yeye kai muanze kufuka buloba, bua tuetu tuikale bantu ba tshijila badi kabai mua kubandibua ku mesu kuandi mu luse.

## 1 Petelo 1.2

Badi basungudibue bu mudi budianjidi kumanya bua Nzambi Tatu mu kujidibua kua Nyuma Muimpe, bua kuikalabo ne ditumikila ne kumiamina kua mashi a Yesu Kilisto; ngasa kunudi ne ditalala bivulangane.

**Ebelu 13.12**

**Nunku, Yesu kabidi, bua kuji-dileye bantu ne mashi andi, wakakenga ha bule ha tshibi tshia musoko.**

**1 Yone 1.9**

**Bituatonda mibi yetu, yeye udi wa kueyemenyibua ne udi ne buakane bua kubuikidila mibi yetu, ne bua kutulengsha ku malu mabi onso.**

**Yeshaya 35.8**

**Tshibebe ntshikaleku, ne nshila, nebamubikile ne, Nshila wa Tshijila; badi kabayi balengeshibue ku bubu buabo kabena bamaneye mua kuhitshilaku, kadi**

**neikaleku bua bantu bandi; bena luendu, nansha bahote mene, kabena bendelamu.**

**Matayo 3.11**

**Bulelela, ndi nubatiza mu mai bualu bua nuenu nukudimune mitshima yenu; kadi udi ulua ku nyima kuanyi udi muntambe me-me, tshiena ne buakane bua kutuala bisabata biandi; yeye neanubatize mu Nyuma Muimpe ne mu kahia.**

**Luka 1.74, 75**

**Ne, Hanuasungidibua mu bianza bia badi n'enu lukuna, Nenu-tendelele mu buimpe ne mu Buakane ku mpala kuanyi matuku enu onso, kanui nutshina.**

**Bienzedi 1.8a**

**Kadi nuenu nenuangate buko-  
le, hanuhuekela Nyuma Muimpe  
ham'bidi henu; nenuikale bama-  
nyi banyi. . .**

**Bienzedi 4.31**

**Hakatendelelabo Nzambi nu-  
nku, muaba wakadibo badisangi-  
sha wakakankishibua; buonso  
buabo bakadi bûle tente ne Nyu-  
ma Muimpe, bakamba dî dia  
Nzambi ne dikima.**

**Lomo 8.9**

**Kadi nuenu kanuena nuikala  
mu malu a mubidi, nudi nuikala  
mu malu a Nyuma, bikala Nyu-  
ma wa Nzambi munda muenu.**

**Ne bikala muntu kai ne Nyuma  
wa Kilisto, kena wa Kilisto na-  
sha.**

**Bienzedi 13.52**

**Bayidi bakadi bûle tente ne  
disanka ne Nyuma Muimpe.**

**Luka 11.13**

**Nunku nuenu bantu babi, bi-  
nuamanya mua kuha bana benu  
bintu bimpe, Tatu wenu wa mu  
diulu kena uha batu bamulomba  
Nyuma Muimpe, anyi?**

**Yehezekeru 36.27**

**Nenteke Nyuma wanyi munda  
muenu, nennuendeshe mu mike-  
nji yanyi mifunda, nenutumikile  
mikenji yanyi, nenuyenze.**

**Misambu 37.3**

Eyemena Yehowa ne enza malu mimpe; nunku neushikame mu buloba, neudie bia kudia mu di-mueyemena diebe.

**Buakabuluibua 21.4**

Yeye neakuhule tshinsonshi tshionso ku mesu kuabo; ne lufu kaluena luikalaku kabidi; madilu kêna ikalaku kabidi, nasha muadi, nasha kanyinganyinga kabidi; malu a kumudilu akumuka.

**Yeshaya 66.2**

Yehowa udi wamba ne, Bua tshianza tshianyi tshiakufuka bintu ebi bionso, ne bintu ebi bionso biakulua bainyi. Kadi eu mmuntu undi ntekemena, nyeye

udi ne mutshima muhuekele ne wa majia, udi uzakala ku dî dianyi.

**Misambu 34.18**

Yehowa udi ha buihi ne bantu badi ne mitshima idi itamba kunyingalala, udi usungila badi ne mitshima ya majia.

**1 Petelo 4.12, 13**

Bananga, kanukemi bua dikenga didi bu kahia munkatshi muenu diakaluila kunudi bu diteta, bu bualu buhia-buhia buakanukuata; kadi bualu bua nudi babanyanganyi ba makenga a Kilsto, nusanke; bua nuenu nusanke kabidi ne disanka dinene ku dibuluibua dia butumbi buandi.

**Yeshaya 43.2**

Hawahitshila mu mai, nengikale n'ebe; hawahitshila mu misulu, kayena ihasalala ha mutu hebe; hawahita mu kahia, kuena ushila, ludimi lua kahia kaluena lukuosha.

**Ebelu 2.18**

Bualu bua yeye nkayandi wakakenga hakateyibueye, yeye udi mumanye mua kukuatshisha badi bateyibua.

**1 Kolinto 10.13**

Kakuena diteta diakunukuata didi kadî dikuata muntu yonso; kadi Nzambi udi mua kueyemeyibua, ngudi kai witabusha bua

nuenu nutetshibue ne diteta didi dinuhita bukole; kadi halua diteta, yeye neanuenzele nshila wa kuhandukila, bua nuenu numanye mua kutantamana mu diteta.

**Lomo 8.28**

Tudi bamanye kabidi ne, Malu onso adi akuatshishangana bua kuvuisha diakalengele kudi bantubadi bananga Nzambi, kudi badi babikidibue bu mudi disungula diandi.

**Misambu 34.19**

Makenga a muntu muakane adi a bungu; kadi Yehowa udi umusungila ku buonso buau.

## **Buakabuluibua 2.7**

**Udi ne matshu unvue budi Nyuma wambila ekelesia. Kudi udi uhita bukole, kudi yeye mene, nemuhe bua kudieye mutshi wa muoyo udi mu Paladiso wa Nzambi.**

## **Buakabuluibua 3.21**

**Udi uhita bukole nemuhe bua kushikameye n'anyi mu nkuasa wa butumbi, bu munakatamba bukole ne munakashikama ne Tatu wanyi mu nkuasa wandi wa butumbi.**

## **Buakabuluibua 3.12**

**Udi uhita bukole, nemuvuishe dikunshi mu ntempelo wa Nza-**

**mbi wanyi, ne kena uluhukamu kabidi; ne nenfunde dina dia Nzabi wanyi ham'bidi handi, ne dina dia tshimenga tshia Nzambi wanyi, Yelushalema muhia-muhia mene, tshidi tshihueka hanshi, tshifuma mu diulu kudi Nzambi wanyi, ne dina danyi meme dihia-dihia.**

## **Buakabuluibua 3.5**

**Udi uhita bukole nealuatshishibue nunku ne bilulu bitoke, ne meme tshiena njimisha dina diandi mu mukanda wa muoyo nasha kakese, ne nenjukule dina diandi ku mpala kua Tatu wanyi, ne ku mpala kua banjelo bandi.**

# 46 NZAMBI UDI UTUYISHA BUA DIBAKA

## Matayo 5.32

Kodi meme ndi nuambila ne, Biahidia mulume mukashi wandi, kabui bua masandi, neamuvishe muena masandi; wabaka mukashi muhidia nunku neikale muena masandi.

## Luka 16.18

Wahidia mukashi wandi, wabaka mukuabo, udi muena masandi; wabaka mukashi muhidia kudi mulume wandi unnku udi muena masandi.

## Lomo 7.2, 3

Mukashi udi ne bayandi, udi musuikibue kudi bayandi ne mikenshi hatshidiye ne muoyo; kadi biafua bayandi, mukashi udi mu-

suluibue ku mukenshi wa bayandi. Nunku, hatshidi bayandi ne muoyo, biabakibua mukashi kudi munga mulume, nebamuidike ne, Muena masandi; kadi biafua bayandi, mukashi udi umushibua ku mukenshi wa bayandi, ne kena muena masandi biabakibueye kudi mulume mukuabo.

## 1 Kolinto 7.10, 11

Ndi ngambila bena dibaka di, kememe udi wamba kadi mMukelenge udi ubambila ne, Mukashi kumuki kudi mulume wandi, (kadi biumukeye kudiye, ashale biandi mujike, anyi alengeshe ne mulume wandi) ne mulume kalekedi mukashi wandi.



**Yakobo 5.8**

**Nuikale ne lutulu kabidi, nujaidike mitshima yenu, bualu bua dimueneka dia Mukelenge diakulua ha buihi.**

**Yone 14.3**

**Binaya ne binanulongoluela muaba, nempingane kabidi, ne nuangate kundi meme muine, bua kundi ngikala, nuenu nenuikaleku kabidi.**

**Mâko 8.38**

**Muntu yonso udi unfua meme ne mei anyi bundu mu tshikondo etshi tshia masandi ne tshia malu mabi, Muana wa muntu neamu-**

**fue yeye bundu, halueye ne banjelo ba tshijila mu butumbi bua Tatu wandi.**

**Buakabuluibua 3.11**

**Ndualua lubilu, ukuate bikole tshiudi n'atshi, bua muntu kanyengi tshifulu tshiebe tshia butumbi.**

**Matayo 24.30**

**Hashishe, tshimanyinu tshia Muana wa muntu netshimueneke mu diulu; bisamba bionso bia ha buloba nebidile, nebimone Muana wa muntu ulua ha matutu a mu diulu ne bukole buandi ne butumbi buandi bunene.**

## **48      DIPINGANA DIA YESU DIA TSHIAKABIDI**

**Luka 21.27**

**Hashishe nebamone Muana wa muntu ulua mu ditutu ne bu-kole ne butumbi bunene.**

**1 Yone 3.2**

**Bananga, katataka tudi bana ba Nzambi; kadi kabuena bua-nze kumanyibua mutuikala. Tu-di bamanye ne, Biamueneshibue-ye, netuikale bafuanangane n'a-ndi; bualu bua netumumone bu mudiye.**

**Matayo 16.27**

**Muana wa muntu nealue mu butumbi bua Tatu wandi ne ba-njelo bandi; dituku adi neafute muntu yonso bu muakenzenze.**

**Buakabuluibua 16.15**

**Tangila, ndi ndua bu muibi, Disanka didi kudi udi mutabale ne udi ulama bivualu biandi, bua yeye kendakanyi butaka ne bua kabatangidi bundu buandi.**

**Luka 12.40**

**Nuenu kabidi nudilongolole, bualu bua Muana wa muntu nea-lue ha diba dinudi kanui belanga-na meshi.**

**Bienzedi 1.11**

**Ne bakamba ne, Nuenu Bena Galela, nudi bimane nutangidila mu diulu tshinyi? Yesu eu wa-kadi n'enu wakubandishibua mu diulu, nealue kabidi bu munua-kumumona ubanda mu diulu.**

## DIYI DIA NZAMBI

Dî diebe didi muinda ku makasa anyi ne munya muteme mu nshila wanyi. —Misambu 119.105

Kadi Yesu wakabandamuna ne, Nudi nuhambuka, kanuena bamanye Mukanda wa Nzambi ne bukole buandi. —Matayo 22.29

Diulu ne buloba nebijimine, kadi mei anyi kêna ajimina.

—Luka 21.33

Bualu bua kakuena diyisha dia baprofete diakanza kulua ku disua dia muntu; kadi bantu bakamba dî dia kudi Nzambi benzesha kudi Nyuma Muimpe.

—2 Petelo 1.21

Kanusangishi mei ha mutu ha dî dinakamuambila, kanumushi mei ku dî adi; bua nuenu nutumikile mikenji ya Yehowa, Nzambi wenu, inakanuambila.

—Dutelenome 4.2

Nakulama dî diebe mu mutshima wanyi, bua meme tshikuenzedi bibi. —Misambu 119.11

Dî dionso dia mu Mukanda wa Nzambi didi difume munda mua Nzambi bu muhuya wandi, ne didi ne mudimu muimpe wa kuyisha bantu, ne wa kubabela, ne wa kubadimusha, ne wa kubalonesha mu buakane bua Nzambi.

—2 Timote 3.16

Published in numerous languages by World Missionary Press, Inc., as God supplies funds in answer to prayer. **For questions or more information by country, visit: [www.wmp-contacts.org](http://www.wmp-contacts.org)**

World Missionary Press  
PO Box 120  
New Paris, IN 46553-0120 USA  
[www.wmpress.org](http://www.wmpress.org)

9-24



Read booklets online or by App  
[www.wmp-readonline.org](http://www.wmp-readonline.org)

86 Tshiluba HFA